

7. காடுகளின் சிறு உற்பத்திப் பொருட்கள்

சிறு வன உற்பத்திப் பொருளமைப்பை ஊராட்சிகளிலுள்ள பழங்குடிப் பகுதிகளில் மேம்படுத்தவும், வளர்க்கவும் இயலும் பொருட்டு அப்பணியை எடுத்துக் கொண்டு வனத் துறையின் நெருங்கிய ஒருங்கிணைப்போடு மூன்றடுக்கு ஊராட்சி அமைப்புகள் திறம்பட செயல்படுவது இன்னறியமையாததாகும். இதனடிப்படையில் இப்பொருள் குறித்து கீழ்க்கண்ட உரிமைகள் மற்றும் பொறுப்புக்களை உள்ளாட்சி அமைப்புகளுக்கு வழங்க குழு பரிந்துரை செய்கிறது.

கிராம ஊராட்சிகள்

1. சிறுவனப் பொருட்கள் உற்பத்திக்குத் தேவையான கோந்து, மூலிகைத் தாவரங்கள், வாசனைத் திரவியங்கள், தழைகள், எண்ணெய் வித்துக்கள், மரப்பட்டைகள், சாயப் பொருட்கள், விதைகள், பிரம்பு, மூங்கில் போன்ற சிறுவனப் பொருட்களை தரும் மரங்களை நடவிரும்பும் குடும்பங்களை குறிப்பாக, மலைவாழ் மக்களைத் தேர்வு செய்து அவர்களுக்குத் தேவைப்படும் மரக்கன்றுகளை வழங்கலாம். நிலமற்ற விவசாயிக்கூலித் தொழிலாளர் குடும்பங்களைத் தேர்வு செய்து, சமூகத் தரிசு நிலங்களில், மேற்படி சிறு வனப் பொருள்கள் தரும் மரக்கன்றுகளை நடவு செய்து பராமரிக்க உதவலாம். குறிப்பாக பழங்குடியினர், மலைவாழ் மக்கள் வசிக்கும் பகுதிகளில் இத்திட்டங்களுக்கு கூடுதலான முக்கியத்துவம் கொடுக்கலாம்.
2. வறட்சிப்பகுதி மேம்பாட்டுத் திட்டம், சமூகக் காடுகள் திட்டம், ஜவகர் வேலைவாய்ப்புத் திட்டம், மேற்குமலைத் தொடர் மேம்பாட்டுத் திட்டம் மற்றும் பழங்குடியினர் மேம்பாட்டுத் திட்டங்களின் கீழ் சிறுவனப் பொருட்கள் தரும் மரக்கன்றுகளை நடுவதற்கு கிராம ஊராட்சிகள் ஊக்குவிக்கலாம்.
3. பாதுகாக்கப்பட்ட காடுகளிலிருந்து சிறுவனப் பொருட்களை கிராமக் கைவினைஞர்கள் சேகரிப்பதற்கு, வனத்துறையினரை அணுகி, உரிமம் பெற்றுக் கொடுக்க கிராம ஊராட்சிகள் உதவலாம்.
4. சிறுவனப் பொருட்கள் தரும் மரக்கன்றுகளை நடவு செய்வது குறித்த

பயிற்சிக்குச் செல்லவேண்டிய பயிற்சியாளர்களைக் கண்டறிந்து, சம்பந்தப்பட்ட பயிற்சி நிறுவனங்களுக்கு பயிற்சியாளர்களை அனுப்பிவைக்க உதவலாம்.

5. சிறுவனப் பொருட்களான தேன், மரப்பட்டைகள், புளி, ஏலக்காய், மூங்கில், ஆகிய உற்பத்தி பொருட்களை சிறு கூட்டுறவு அமைப்புகளை ஏற்படுத்தி, அதன்மூலம் கொள்முதல் மற்றும் விற்பனை செய்வது போன்ற முறைப்படுத்தும் செயல்களை மேற்கொள்ளலாம்.
6. அந்தந்தப்பகுதி வனத்துறையினரால் செயல்படுத்தப்படும் சிறு வன உற்பத்திப் பொருள் மேம்பாட்டுத் திட்டத்திற்கான பயனாளிகளைக் கண்டறிந்தும், வனங்கள் பற்றிய நிபுணத்துவம் பெற்ற, வனத்துறையின் மூலம் வாய்ப்புக்களை கண்டறிந்து, மேற்படித் திட்டத்தை வனத்துறையின் மூலம் செயல்படுத்தலாம்.
7. மருத்துவச் செடிகள் உள்ளிட்ட சிறு வன உற்பத்திப் பொருட்களை நடவு செய்ய தகுதியான நபர்களை கண்டறிந்து கிராம ஊராட்சிகள் செயல்படுத்தலாம்.

ஊராட்சி ஒன்றியங்கள்

1. ஊராட்சி ஒன்றியங்கள், அந்தந்த ஒன்றிய பகுதிகளில் சிறுவனப் பொருட்கள் தரும் காடுகளை ஏற்படுத்தவும், இருக்கின்ற காடுகளைப் பாதுகாத்து மேம்படுத்தவும் வழிவகைகள் செய்யலாம். சேகரிக்கப்படும் சிறுவனப் பொருட்களின் தரத்தை உயர்த்த தாமதமின்றி பதப்படுத்தவும், பதப்படுத்தப்பட்ட பொருட்களை விற்பனை செய்வதற்கும் வழிவகை செய்யலாம்.
2. சிறுவனப் பொருட்களைச் சேகரிப்பவர்களுக்கு சேகரிப்பு கட்டணங்கள் குறித்த நேரத்தில் கிடைப்பதற்கு ஊராட்சி ஒன்றியங்கள் உதவுதல்.
3. சிறுவனப் பொருட்களை சேகரிக்கவும், பதப்படுத்தவும் மற்றும் விற்பனை செய்யவும் வனத்துறை மற்றும் பிற துறைகளால் (கிராமம் மற்றும்

கைத்தொழில்துறை போன்றவை) செயல்படுத்தப்படும் திட்டங்களை நிறைவேற்றுவதற்கு ஊராட்சி ஒன்றியங்கள் உதவுதல்.

4. சிறுவனப் பொருட்கள் தொடர்பான திட்டங்கள் மற்றும் திட்டம் சாரா பணிகளையும் செயல்படுத்துதல்.
5. சிறு வனப்பொருட்களான தேன், மரப்பட்டைகள், புளி, ஏலக்காய், மூங்கில் ஆகிய பொருட்களை முறைப்படுத்துதல் பணிகளை, ஊராட்சி ஒன்றியங்கள் மேற்பார்வையிட்டுச் செயல்படுத்தல்.
6. ஆதிதிராவிடர் மற்றும் பழங்குடியினர் நலவாழ்வுத் துறையின் துணைத் திட்டமான சிறுதிற வன உற்பத்திப் பொருள் மேம்பாடு மற்றும் வளர்ச்சித் திட்டத்தை வனத்துறையினரால் செயல்படுத்த ஊராட்சி ஒன்றியங்கள் உதவலாம். மேலும் அத்திட்டங்களை மேற்பார்வையிடலாம்.

மாவட்ட ஊராட்சிகள்

1. மாவட்ட ஊராட்சி அமைப்புகள், சிறு வனப்பொருட்களை உற்பத்தி செய்தல், சேகரித்தல், பதப்படுத்துதல் ஆகியவற்றில் ஈடுபட்டுள்ள அமைப்பாளர்கள், பயன்படுத்துவோர் மற்றும் அலுவலர்களின் ஆண்டு மாநாட்டைக்கூட்டி, நடைமுறையிலுள்ள செயல்பாடுகளின் திறனை மேம்படுத்தவும், பயன்படுத்துவோரின் தேவைகளை அறியவும், அரசின் மூலம் அதற்கான வழிவகைகளைக் கண்டறியவும் உதவலாம்.
2. சிறுவனப் பொருட்களின் உற்பத்தியை கொள்முதல் செய்தல், பதப்படுத்துதல் மற்றும் விற்பனை செய்தல் ஆகியவற்றிற்குத் தேவையான நிதியைத் திரட்ட கடன் தொடர்புகளுக்கு ஏற்பாடு செய்யலாம். இது தொடர்பான கருத்துக்களைக் கணித்து, மேற்கொள்ளப்பட வேண்டிய நடவடிக்கைகள் மீது அரசுக்கு ஆலோசனை வழங்கலாம்.
3. தேன், மரப்பட்டைகள், புளி, ஏலம், மூங்கில் போன்ற வனத்துறையின் சிறு வன உற்பத்திப் பொருட்களை முறைப்படுத்தி, திட்டமிட்டும் ஆய்வினையும் மற்றும் மருத்துவச் செடிகளின் உற்பத்தியை பெருக்கி பரப்பளவை அதிகரிக்கும் திட்டத்தினையும் மேற்பார்வையிடலாம்.